

በዓለ ጴጥሮስ ጳውሎስ

ሐምሌ 5 ዓ.ም.

ጴጥሮስ ወጳውሎስ ክልኤቱ ብርሃናተ ዓለም



መዝሙር: አሠርገዎም ለሐዋርያት በሰማያት. ።

ንባባት: 2ጢጫ 4:6-18፥ (1ተሰሎ 4:13-17)፥ 2ጴጥ 1:1-12፥ ግ.ሐ. 12:1-11 (ግ.ሐ. 23:10-17)፥ ማቴ 16:13-19፥ (ዮሐ 21:15-20)።

ምስባክ: መብገቤየ ፈድፈደ ክቡራን አዕርክቲክ እግዚአ፥ ፈድፋደ ጸንኡ እምቀደምቶሙ እኅልቆሙ ወእምኖፃ ይበዝኑ። መዝሙር 138:17-18

ቤተ ክርስቲያን ሎሚ ናይ ክልተ ብርሃናተ ዓለም ተባሂሎም ናይ ዝፍለጡ ናይ ጴጥሮስን ጳውሎስን መዓልቲ ዘኪራ ተብዕል አላ። ክልቲአም ብሐዋርያዊ ተልእክኦምን ትምህርቶም ተልእኮ ኢየሱስን መንግስቱን አብ ኩሉ ከብጽሑ ክሳብ መጨረሻታ ሕይወቶም ዘወፈዩ እሙናት አርድእቲ እዮም። ጴጥሮስ ካብ ቤተ እስራኤል አዕብይዎ ጳውሎስ ንስብከተ አብ ዓለም አምጽኡ መምህር ዓለም ኮይኑ። ክልቲአም ብዝተፈላለየ መገዲ ንሓደ እምነት አብ ዓለም ከምዝበጽሑ ዝገበሩ እዮም። ክልቲአም አብ መወዳእታ ሓደ ዓይነት ሞት ምእንቲ እምነቶም ተቐቢሎም በዚ ኸኣ አብ ኩሉ ዓለም ብኸብሪ ተዘኪሮም ይውዕሉ። ነፍስወከሮም ክልተ ዝተፈላለየ ተራ ተልእኮ ቤተ ክርስቲያን አብ ዓለም ይውክሉ።

ክልቲአም አብ ጊዜ ግዝኣት ነሮ ዝተባህለ ሮማዊ ንጉሥ መጀመርያ ጴጥሮስ ስዒቡ ኸኣ ጳውሎስ አብ መንጎ 64-67 ዓ.ም. ሕይወቶም ብሰማዕትነት ሓሊፎም። ሞቶም ብዙሓት አመንትን ቅዱሳንን ነታ ቀዳመይቲ ቤተ ክርስቲያን ብኡ አቢሉ ኸኣ ንኹልና አፍርዩ። ሞት ሰማዕታት ከም ዝዛሪ ማይ ሕይወት ንቤተ ክርስቲያን እዩ። ካብ ሰማዕትነት ዝዓቢ ምስክርነት እምነት የለን። ጴጥሮስን ጳውሎስን ነቲ ዝአመንዎ ብሞቶም ስለ ዝመስከሩ ዓበይቲ ቅዱስን ይገብሮም። ሎሚ ብዓሎም ክነብዕል ከሎና ፍሉይ መልእኽቱ ነቲ ንሶም ዝዘርእዎ ቃል አምላኽ ነቲ ዝአመንዎ ንሕና እውን ብዓቕምና አብ ኩሉ ክነብጽሑ ክነብሮ ክንዝክር እዩ። ዝክሪ ሰማዕት መልእክቱ ነቲ አነ ዝሓለፍክሉ ንስኻ/ንስኺ ቀጽልዎ ዝብል እዩ። ዓቢ ሕድሪ እዩ ስለዚ ንዝኸሪ አቦታትና ሰማዕታት ከይንዝንግዕ እዚ ዕለት ፍሉይ ተዘክሮ የሕድረልና።

ጴጥሮስ ምንጪ ቅሳነት እዩ በዚ ኸኣ ቤተ ክርስቲያን ኩሉ ጊዜ አብቲ ንሱ ካብ መምህሩ ዝተዋህቦ ስለ እትምስረት ቅሳነት ዋሕስ ኮይንዎ ይርከብ። ኩሉ ትውፊታታ ብዘይ ሓደ ምቅራጽ ካብ መጀመርያ እቲ ዝተዋህባ ቅርጺ ከይቀየረት ክሳብ እዚ እዋን አላ ንድሕሪ ሕጂ እውን ነቲ ዝወረሰቶ ትውፊት እናዓቀበት ክትቅጽል እያ። እዚ ንቤተ ክርስቲያን አብ ኩሉ ዓለምን አብ ኩሎም ዓለታት አህዛብ ብሓደ መንፈስን መገድን ንመልእኽቲ መምህራ ዝኾነ ክርስቶስ ከም እተብጽሑ ይገብራ። አብ ኩሉ ብባህልን ብጀግራፊካዊ አቀማምጣ ዝተፈላለየ ሕብረተ ብሓደ ዓይኒ ርእያ ሓደ ዓይነት እምነት ትሰብኽ።

ጴጥሮስ ሎሚ ብርእስ ሊቃነ ጳጳሳት ይውከል። ንሶም ምልክት ሓድነትን ቀጻልነትን ቤተ ክርስቲያን እዮም። ብዘይብኦም ቤተ ክርስቲያን ምተመቓቓለትን ምተፈላለየትን ከምቲ አብ

ገሊጽም አብያተ ክርስቲያናት ካብቲ ቀንዲ ሰውነት ክርስቶስ ዝኾነት ቤተ ክርስቲያን ዝተፈልዩ ዝርአ ዘሎ ምምቕቓል ከምኡ ምገጠማ እንተ ኾነ ጴጥሮስ አብ ማእከላ ስለ ዘሎ ንሳ ኸአ አሰር ጴጥሮስ ስለ እትኸተል ዘላ ክትግኑ ክትመቓቓል አይክአልን እዩ። ብዙሓት ካቶሊካውያን ዘይኮኑ ናይ ጴጥሮስ ማእከልነት አብ ሓድነት ቤተ ክርስቲያን ርእዮም አብ ሓንቲ ቤተ ክርስቲያን ዝርከቡሉ መገዲ ንምርካብ ይጽዕሩ አለዉ። ጴጥሮስ እምብኦር መሰረት ሓድነት ቤተ ክርስቲያን እዩ። ሓንቲ ቤተ ክርስቲያን ክርስቶስ ንሓቂ ሒዛ አብ ክርስቶስ ክተብጽሓና አብ ጴጥሮስ ንመለስ ዝብል እምነት ብዙሓት ክርስቲያን እዩ።

ጳውሎስ ብኻልእ መገዲ ነብያውን ተልእካውን ተራ ይውክል። እዚ እዩ ንቤተ ክርስቲያን አብ ኩሉ ከም እትበጽሕን እትፍለጥን ዝገብራ። ብናይ ጆግራፊካዊ አረአእያ ጥራሕ ዘይኮነ ቤተ ክርስቲያን አብቲ ብኹሉ ዝተናዕቀን ብኹሉ ዋጋ ዝሰአነን ክፍሊ ሕብረተ ሰብ አትኩሮ ብምግባር ብሓዲስ አገባብን መገድን ንመልእኽቲ ክርስቶስ አብ ኩሉ ክተብጽሕ ትርከብ። እዚ መንፈስ ንቤተ ክርስቲያን ኩሉ ጊዜ እትሕደስ ይገብራ። ማለት ንመልእኽቲ ክርስቶስ ምስ ግዚኡ አዛሚዳ ሓዲስ ሕይወት ትህቦ ኩሉ ብዘመኑ ከም ዝሰምዖ ትገብሮ።

ቤተ ክርስቲያን ምስ ናይ ዘመና አተሓሳስባን ርድኢትን ብምኻድ ምስቲ ዘሎ ለውጥታትን ርድኢታትን ብምኻድ ምስ ዓለማ ትስጉም። ዓለምና ሎሚ ከም ቅጽበት ትቕይርን ትጎይን አላ። ሓዲስ ተክነሎጂ ጥራሕ ዘይኮነ ሓዲስ ፍልጠትን ሓዲስ አተሓሳስባን አብ ቅድመና ንርእዮ አሎና። እዚ ብዝቐልጠፈ ጊዜ ዝርአ ዘሎ ለውጢ አብ ሕብረተሰብና ንእምነትና ብሓዲስ አገላልጻ ክነቕርብ ይግድደና እዩ።

ሓደ አስያዊ ተሎጋዊ ከምዝበሎ “ዓለም እያ አጀንዳ ቤተ ክርስቲያን ተቕርብ” ይብል። እዚ ክብል እንከሎ ቤተ ክርስቲያን ንመገዲ ዓለም ክትሰማማዕ አልአ ማለት አይኮነን። እኳ ድአ ብአንጻሩ። እዚ አብሃህላ ናይ ቤተ ክርስቲያን ስብከተ ወንጌል ምስቲ ሰባት ዘለውዎ መልሲ ዝህብ ክኸውን አለዎ። ንሓደ አረጊት አብሃህላን አገባብራን ከምቲ ቀድሞ ዝነብሮ ጥራሕ ገርካ ምቕራብ ሓጋዚ አይኮነን ብናይ ዘመኑ ቋንቋን አገባብን አተሓሳስባን ክተቕርቦ እንከሎኻ ፍረ አልአ። ቤተ ክርስቲያን ብኹሉ ግልጽቲ ኮይና ክትከይድ እንተ ኾነት፤ ኩሉ ጊዜ ሰማዕን ትርጉም ዘለዎን መልእኽቲ አብዛ ቅልጡፍ ለውጢ እተምጽእ ዘላ ዓለም ብዝቐልጠፈ ክተመሓላልፍ እንተ ኾይና ንርእሳ ብቐጻሊ ነቲ እተመሓላልፎ መልእኽቲ ምስቲ አብ ዘመና ዘሎ ኩነታት አወሃሂዳ እናአመሓላለፈት ክትሕደስ አልአ። ነዚ አብ ግብሪ አብ አቀዋውምአ፤ አብ ኩሉ ነቲ መልእኽቲ አብ እተመሓላልፎ፤ አብ ኩሉ ምስ ዓለም አብ እትዋስኦ ክተርእዮ አልአ።

ዓለም ነቲ ቤተ ክርስቲያን እትብሎ አይትፈትዎን ትኸውን ግን ክትርድኦ አልአ ብአኡ ኸአ ክትለዓዓል አልአ።

ሓደስቲ ብድሆታት፡ እዚ ከም ቅጽበት እትናወጽ ዘላ ዓለም ንቤተ ክርስቲያን ሓደስቲ ብድሆታትን ሕቶታትን አየናይ እዩ ሓቂ አየናይከ እዩ ሓቂ ዘይኮነ እናበለት ተቕርቦላ አላ። አብ ሕብረተ ሰብ ሓደስቲ ብድሆታት ጸገማት፤ ሓደስት መልክዓት ድኻነት ናይ ዘይ ቅኑዕ ነገራት፤ ሓዲስ ምዝመዛ አብ ሕይወት ደቂ ሰብ፤ አብ መንጎ ደቂ ሰባት ፍልልያት፤ ነጻነት መሰል ርትዒ ከምኡ ሰላም ተሳኢኑ ይርአ አሎ። ክትርድኦን ክትቅበሎን ከቢድ ዝኾነ ነገራት ንርኢ አሎና ነዚ ትርጉሙን አገላልጽኡን ካብ ቤተ ክርስቲያን ጥራሕ እና ክንረኽቦ እንኽእል ምኻንያቱ መራሒአ ባዕሉ መንፈስ ቅዱስ ስለ ዝኾነ።

እምብኦር ሓዲስ አገባብ ስብከትን ምስክርነት አብ ሓቅነት ወንጌል፤ ፍቕሪ፤ ርትዒ፤ ነጻነት፤ ሰላም ክተርኢ አልአ። ነዚ አብ ግብሪ ክነውዕል ነቢያዊ ተራ ቤተ ክርስቲያን አብ መሰረታዊ

ትውፊትን አብ ማሕበር ዝተመሰረት ክህልወና ኣልኦ። ኣብዚ ክልተ ነገራት ክንጥንቀቕሎም ዘሎና ኣለዉ፡ ኣብ ዝሓለፈ ነገራት ጥራሕ ኣተኩሮ ከይነገብር ወይ እውን ንትውፊት ኣብ ጎኒ ሓዲግና ኣብ ሓዲስ ነገራት ጥራሕ መሰረት ዘይብሉ ከይነተኩር ክንጥንቀቅ ኣሎና።

ሓደ ካብቲ ኣብ ዘመና ንብዙሓት ጸገም ኮይኑ ዘሎ ኣብ ናይ ቀደም ጥራሕ ኣተኩርካ ንዝሓለፈን ንኣረጊትን ነገራት ጥራሕ ከም ጽቡቕ ገርካ ምቕራብ እዚ ኣብ ጭው ዝበለ ኣኽራርነት የውርዶም። ብኻልእ ከኣ ንዝሓለፈ ትውፊትን ባህልን ከም ኣረጊት ገርካ ርኢኻ ኣብ ሓዲስን ዘመናውን ነገራት ጥራሕ ምትኳር። እዚ ኣተሓሳስባ ኸኣ ንቤተ ክርስትያን ይኹን ንሕብረተ ሰብ ጥቕሚ የብሉን ምኽንያቱ ኣብ መሰረት ዘይብሉ ሃተውተው ከምእትነብር ስለ ዝገብር።

ኣብ ናይ ሎሚ ንባባትና እንተ ርክና ህላዌ ኣምላኽ ኣብ ኩሉ ስራሕ ቤተ ክርስትያን ይገልጹልና። ጴጥሮስ እምነቱን ኢየሱስ እቲ መስሕ ክርስቶስ መድኃኔ ዓለም ከምዝኾነ ምስ ገለጸ ዓስቡ ንሱ እቲ መሰረት ናይ እታ ክርስቶስ ዝምስርታ ቤተ ክርስትያን ከምዝኸውን ተነገሩ። ብጴጥሮስ ኣቢሉ ክርስቶስ ንቤተ ክርስትያን ዋሕስ ኩሉ ጊዜ ምስኣ ዝነብር ኣረጋጊጹላ። ንጴጥሮስ ከኣ ከም ወኪሉ ነቲ ንሱ ካብ ኣብኡ ዝተቐበሎ ስልጣን መፍትሕ መንግስተ ሰማይ ሂብዎ።

ኣብ ኩሉ ዘመናት ብዙሓት ንቤተ ክርስትያን ካብ ገጽ ምድሪ ሓኺኹም ከጥፍእዎ ፈቲኖም እንተኾነ እቲ ኢየሱስ ኣተስፍይዎ ዝነበረ ኣብ ግብሪ ምስኣ ስለ ዘሎ እኳድኣ እናወሰኸትን ደልደለትን ትኸይድ ኣላ። ኣብ ክርስቶስ ብምሉእ እምነት ጸኒዓ ነቲ ንሱ ዝደልዮ መምርሕታት ብእምነት ድሕሪ ፈጺማ እቲ መምርሕታት ከኣ ብርእሱ ባህሪ ኣምላኽን ምስኡ ዝማሰል ባህሪ ሰብን ፈጺማ ስለ እትጉዓዝ ኣይክትጠፍእን እያ። ሓቕን ፍቕርን ክጠፍኦ ወይ ክዕበጣ ኣይክኣልን እዩ። ብርግጽ ክትሓልፎ ዘለዎ ፈተና ከምኡ ጽንኩር እዋን ኣልኦ ኣብዚ እዋን ደም ሰማዕታት ስንቃ ገራ ነቲ ጸልማት ብዓይኒ ተስፋ ስለ እትርእዮ ንኹሉ ትሓልፎ። ናይ ዘመና ሕያው ምስክር ዘመነ ኮምኒኮም ኣብ ዓለም ንብዙሓት ኣመንቲ ክርስቶስ ዝወረደ ሕጂ እውን ኣብ ገለ ክፍሊ ዓለምና ዝርኣ ዘሎ ንቤተ ክርስትያን ክተጸንት ዝግበር ፈተና ናይ እዋን ርክዮለይ ዘየድልዮ ምስክር እዩ። ዝመጸ ይምጸእ ዝጸንከረ ይጸንክር ኢየሱስ ምስ ቤተ ክርስትያን ስለ ዘሎ ዘምጽኦ ለውጢ የለን ሓንትስ ብእምነት ንጉዓዝ እምበር። እዚ እዩ ትምህርቲ ጴጥሮስን ጳውሎስን ካብ መምህሮም ኢየሱስ ዝወሰድዎ።

ኣብ ግ.ሓ. ከም ዘንበብናዮ ነቲ ኣምላኽ ጥራሕ ዝብሎ እንተ ገበርና ኣይክንጠፍእን ኢና ጴጥሮስ ኣብ ቤት ማእሰርቲ ዘእተዎ ምኽንያት ንመልእኽቲ ክርስቶስን ብዛዕባ መንግስቲን ስለ ዝሰበኸ እዩ። ጳውሎስ እውን ኣብ ቤት ማእሰርቲ እንከሎ ዝበሎ **ቃል ኣምላኽ ክእሰር ኣይክኣልን እዩ።** ጴጥሮስ ምስ ተፈትሖ ኣብቲ ዝተላእኮ ማለት ናይ እቲ ዘፍቅሮ መምህሩ መልእኽቲ ክሰብኽ ንርእዮ። ተኣምራታዊ ምፍታሖ ካብ ቤት ማእሰርቲ ነቲ ኢየሱስ ንቤተ ክርስትያን ዘተስፈዎ ኩሉ ጊዜ ኣብ ዝኾነ እዋን ምስኣ ከምዘሎ ዝሕብር እዩ። እቲ ጴጥሮስ ዝተኣስረሉ እዋን እውን ኣብ ጊዜ ብዓል ፋሲካ ኣይሁድ ኣብ ዝብዓለሉ እዋን ምጳኑ ምስቲ ኢየሱስ ንርእሱ ኣብ ፋሲካ ኣይሁድ ምትሓዙን ምስቓይን ዝመሳሰል ስለ ዝኾነ ፍሉይ ትእምርቲ ኣልኦ።

ጳውሎስ ኣብ ጢሜቴዎስ ኣብ ዝጸሓፋ ቀዳመይቲ ንባብና መጀመርያን ንኣምላኽ እናኣመስገነ ከመይ ኢሉ ሕይወቱ ከም ዘሕለፎ ይነግር። **ሠናይ ገድሊ ተጋዲለ እየ፣ ጉያይ ወዲኣ እየ ነታ እምነት እውን ሓልየያ እየ።** ደጊም እቲ ቕኑዕ ፈራዲ ዝኾነ ጎይታ በታ መዓልቲ እቲኣ ዚህበኒ **ኣኽሊል ጽድቂ ተነቢሩለይ ኣሎ** (2ጢሜ 4:78) ይብል። ነፍሲ ወከፍና ሕይወትና ኣብ ምውዳእ ኣብ ዝበጽሓሉ ጊዜ ነዘን ቃላት ክንደግመን ንጽዓር። ጳውሎስ ኣብ ኩሉ ጉዕዞ ሕይወቱን ስብከቱን ኣብቲ ጽንኩር እዋን ስደትን ውርደትን ማእሰርትን እቲ ሕያዋይ ኣምላኽ ከመይ ገሩ ከምዝሕልዎ ከምዝነበር እውን ይገልጽ እዩ። **እቲ ወንጌል ብምልኣት ብኣይ ምእንቲ ክሰበኽ**

ኩሎም አሕዛብውን ምእንቲ ክሰምዕዎ ግና ጎይታ ምሳይ ኮይኑ አበርቲዑኒ ካብ እንብሳ ውን እናገረፉኒ (2ጢጫ 4: 17) ይብል። ንሱ አምላኽ ብቐጻሊ ከምዝሕልዎ ይፈልጥ እዩ ግን መዓልቱ መጻዋዕቱ ምስ አኸለ ክሓልፍ ስንድው ከምዝኾነ ይፈልጥ እዩ።

ጳውሎስ ኣብ ክርስቶስ ዘለዎ ፍቕሪ ክንርኢ ከሎና ብሓቂ ዓሚቕ ከምዝነበረ ንርኢ ኣብ ገለ እዋን ኣብ መንጎ ብሕይወትካ ምንባር እሞ ኣብ መንግስቲ ክርስቶስ ምዕያይን ከምኡ ምማት እሞ ምስቲ ዘፍቅሮ ጎይትኡ ኢየሱስ ምንባር ዝብል ነየናይ ከምዝመርጽ ይጽግሞ። ኣብ ሓደ እዋን ከምዝገለጸ ንእይ ሕይወት ኣብ ኢየሱስ እዩ ምማት ከኣ ዓወት እዩ ይብል። ኣብ ክልቲኡ ምስቲ ዘፍቅሮ ጎይትኡ እዩ ዘሎ። ብሕይወት እንተሎን እንተ ሞተን ፍልልይ ኣይርእየሉን እዚ እዩ ቅዱስ ሕይወት ዝብሃል ብሕይወት እንከሎኻ ምስ ኢየሱስ ሓድነት ገርካ ምንባር። ጴጥሮስን ጳውሎስን ካባና ዝፈልዮም ንሶም ነቲ ዝአመንዎ ይነብርዎ ነሮም።

እዚ ብዓል እምብኣር ካብ ጥንቲ ዝነበር ጌና እውን ከም ሓዲስ ኮይኑ ዝብዓል እዩ። ነቲ ቅድሚ 2000 ዓመት ዝነበረ ትውፊት ሎሚ እውን ሓዲስና ንነበሮ። አምላኽና ሎምን ትማልን ሓደ እዩ ነቲ ንሱ ዝደልዮ መልእኽቲ ክነብጽሕ ሎሚ እውን እንተ ተበገስና ኣባና እቲ ዝድለ ለውጢ ክገብር ከምኡ እቲ መልእኽቱ ኣብ ሕይወት ሰባት ለውጢ ከምጽእ ከም ዝሕግዘና ርግጽ እዩ። ንኹሎም ጽምአት አምላኽ ዘለዎም ከም ጴጥሮስን ጳውሎስን ኮና ቃል አምላኽ ክንሰብኮም ኩሉ አምላኽ ዝደልዮ ክነብጽሕ ምሉእ እምነት ገርና ንቀበል።

ብሓባር ኮና ምእንቲ እታ ኣብ ኩሉ ዓለም እትርከብ ቤተክርስቲያን ንጸሊ፣ ምእንቲ ርእሰ ሊቃነ ጳጳሳት ማእከል ሓድነት ናይ ኩሎም ክርስቲያን ኣብዘልዩ አልዮም ንጸሊ፣ ምእንቲ እቶም ኣብ ቀንዲ ትውፊት ብእምነት ጸኒዖም ዝነብሩ እሞ ሓዲስ መገዲ ንመልእኽቲ ወንጌል ክሰብኩሉ ዝኸእሉ ጸጋ ክዕድሎም ንጸሊ፣ ምእንቲ እታ ኣብ ጸንኩር ቦታትን ኩነታትን ቃል ወንጌል ኣብ ምስባኽ ንእትርከብ ማሕበር ክርስቶስ ንጸሊ፣ ምእንቲ ቍምስናናን ማሕበርና ኣብ እምነትና ጽኑዓት ክንከውን እሞ መንፈስ ሰባኽቲ ወንጌል ኣባና ክሓድር እሞ ፍረ ክነፍሪ ነቶም ኣብ መንጎና ዝነብሩ ክንሰብኮም ክሕግዘና ንጸሊ። ብኻልእ አዘራርባ እንታይ ዓይነት አጀንዳ እዩ ኣብ ከባቢና ዘሎ ሕብረተሰብ ነዛ ማሕበርና ዝጽሕፈልና ወይ ዘቕርበልና ዘሎ ኢልና ንህልው ኩንታት ቤተ ክርስቲያናን ቍምስናና ክርንኢ እንተ ኸአልና ክንሕደስ ክንምለስ ኣይክጽግመናን እዩ።

ጴጥሮስን ጳውሎስን ከም ኩላትና ድኽመትን ዓወትን ዝሓዘ ሕይወት ሒዞም እዮም ዝጉዓዙ ነሮም። ክልቲኦም ኣብ ተልእኮኡ ክዓዩ ብኢየሱስ ተሓርዮም፣ ክልቲኦም ንኢየሱስ ምስ ሰዓቡ አስማቶም ተቐይሩ፣ ክልቲኦም ምእንቲ ክርስቶስ ተአሲሮም ተሰጉሳም ተዋሪዶም ኣብ መጨረሻ ከኣ ሕይወቶም ብሰማዕትነት ሓሊፎም። ኣብዚ እዩ እቲ ቀንዲ መልእኽቲ ብዓልና ዝወስደና። ኣብ ጉዕዞ ሕይወትና ዝተፈላለየ ነገራት ክገጥመና ይኸእል እዩ እንተ ኾነ ጸኒዕና ክነብር።

አምላኽ ኩሉ ጊዜ ናቱ ከና ክነብር ኣብ ግራቱ ክንዓዩ ንብዙሓት ብርሃን ክርስቶስ ክርእዩ ዘይከአሉ ክነብጽሕ ከምኡ ኣብ መንጎና ሰይጣን ዓይኖም አዕዊሩ ኣብ መገዲ ጸጋም ወሲድዎም ንዘሎ ክንመልሶም ዓይኖም ከምዝርኢ ክንገብር ሎሚ ክንልኣኽ ከም ጴጥሮስን ጳውሎስን ንሕተት አሎና። ብሓባር ንጴጥሮስን ጳውሎስን ኣባኹም ዝሓደረ ፍቕሪ ርስቶስ ኣባይ እውን ሓዲሩ ክምስክር ክሰብኽ ትብዓት ክለብስ እሞ ሞት እንተ አድለየ እውን ደፊሪ ክቕበል ለምኑሊይ ንበሎም።

ኣብ ኩሉ ኣብ እምነትና ጸኒዕና መንፈስ ጴጥሮስን ጳውሎስን ኣይፈለየና።

ብሩኽ ብዓለ ጴጥሮስ ጳውሎስ

ኣባ ንጉሠ ፍሥሓ